

ኤርትራ ስሩዕ ህይወት ዘሕልፍ መንግስቲ ከም ዘይብላ ተሓቢሩ።

ኣብ ኤርትራ ዘሎ መንግስቲ ስሩዕ ኣሰራርሓ ስለ ዘይብሉ መንግስቲ ኣሎ ክትብል ኣይከኣልን። ካብ ዝፈሸል ልዕሊ 10 ዓመት ዝገበረዮ። ንኤርትራ ምስ ዓለም ዘፋልጥዎ ዘለው ኣብ ዝተፈላለዩ ዓውድታት ዝነጥፉ ዘለው ስፖርተኛታትዮም። ህዝቢ ካብ መጀመርያ 90ታት ጀሚሩ ካብ ምሕደራ ኢሳያስ ተስፋ ስለ ዝቐረጸ፡ በቲ ካብ ነዊሕ ዝጸንሐ ኣወንታዊ ባህሉ፡ ባዕሉ ንባዕሉዮ ዝመሓደር ዘሎ ይብል ኣብ መርበብ መስከረም ዝተዘርገሐ ሓበሬታ።

እወ ስማዊ መንግስቲ ኣሎ። ንሱ ዝመደቦም ስማውያን ኣመሓደርቲውን ኣለው ዝበለ እቲ ሓበሬታዊ ጽሑፍ፡ እቶም ኣማሕደርቲ ተባሂሎም ዝምደቡ ሰባት ግን፡ ከም ኣመሓደርቲ ኣብ'ቲ ዝተመደብሉ ምምሕዳር ዝመሰሎም ክውስኑ ስልጣን ኮነ ዕጥቂ የብሎምን። ናይ ኩሉ ነገር ወሳኒ ኢሳያስ ጥራሕዮ። ትርጉም ዘለዎ ስልጣን ዘይብሎም ክንሶም ኣብ ገበናዊ ተግባራት ግን ይሳተፉ ኣለው። ካብ ተሓታትነት ድማ ኣይምልጡንዮም ኢሉ።

እዞም ስማውያን ኣመሓደርቲ ብኢሳያስ ደኣምበር ብህዝቢ ዝረኽቡም ስልጣን ስለዘይብሎም፡ ካብ ስልጣን ዘባርሮም ወይ ኣብ ስልጣን ዘቐጽሎም ንሱ ኢሳያስዮ። ንሱ ከኣ በቶም ስልጣን ዘይብሎም ግን ከኣ ወግዓውያን ኣመሓደርቲ ገይሩ ኣይኮነን ዝመርሖ ዘሎ፡ እንታይ ደኣ ብፍሉይት፡ ውሑዳትን እሙናትን ኣመሓደርቲ፡ ኣዘዘቲ ሰራዊትን ስለያን ገይሩዮ ሃገር ዘመሓደር ዘሎ ክብል ኣረዲኡ።

ኣብ ዝተፈላለዩ ጽፍሒ ስልጣን ኮይና ንወልቀ መላኺ ኢሳያስ ከተግልግል ዝጸንሐት

ወ/ሮ ፋና ተስፋማርያም በቲ ስርዓት ከም ዝተኣሰረት ተገሊጹ።

ቅድም ክትብል ኣመሓዳሪት ከተማ ባጽዕ፡ ሕጂ ከኣ ኣካያዲት ስራሕ ናይ'ቲ ብዘባ ደቡብ ዝጽዋዕ ምምሕዳር ኮይና፡ ነቲ መላኺ ስርዓት ብእምነት ከተገልግል ዝጸንሐት ወ/ሮ ፋና ተስፋማርያም፡ ትእምኖ ዝነበረ ውልቀ መላኺ ኢሳያስ ተገምጢልዎ፡ ኣብ ዝሓለፈ ቀረባ መዓልታት ኣብ 5ይ መደበር ፖሊስ ኣስመራ ተኣሲራ ኣላ ይብል ኣብ መርበብ ኣሰና ብ2 መጋቢት 2017 ዝወጸ ዜና።

ምክንያት መእሰሪኣ ዛጊት ብሩህ ከምዘይኮነ፡ እንተኾነ ኢሳያስ ደቆም ናብ ወጻኢ ሃገራት ዝሰደዱ ሓለፍቲ ፍሉይ መጽናዕቲ ይገበረሎም ዝብል ትእዛዝ ኣውራጃ ብምንባሩ፡ ፋና ድማ ከም ኩሎም ሓለፍቲ እቲ ስርዓት ሓደ ወዳ ንወጻኢ ሰዲዳ ስለ ዘላ ምናልባት እቲ ምክንያት ንሱ ክኸውን ይኸእል ዝብል ብሓደ ሸነኽ፡ በቲ ካልእ ከኣ እንኮላይ በዓል ቤታ ተኣሲሩ ስለዘሎ፡ ኢሳያስ ኮነ ኢሉ ሰብብ ፈጠሩ ዝገብሮ ዘሎ ፖለቲካዊ ማህረምቲዮ ዝብሉ ወገናት ምህላዎምውን እቲ ዜና የረድእ።

ብካልእ ዜና ጉጅለ 15 ጽገናዊ ለውጢ ብምጥላቦም ኣብ ቀይዲ ክኣትው ክግበር እንከሎ፡ እሙን ኢሳያስ ብምኻን ልሉይ ተራ ዝተጻወተ ጀነራል ሃይለ ሳሙኤል (ቻይና)፡ ብዘይ ወግዓዊ ኣገባብ ደስኪሉ ኣብ ገዛኡ ይውዕል ከም ዘሎውን እቲ ኣብ ኣሰና ዝተረኸበ ዜና ወሲኹ ሓቢሩ።

ብሓልዮት ደሞክራሲያዊ ግንባር ሓድነት ኤርትራ ዝፍኖ ድምጺ ሰላምን ደሞክራሲን ኤርትራ፡06-03-2017